

## ఎప్పటికెయ్యది ప్రస్తుత...

షక్కగదిలో ఆడవాళ్లంతా కలిసి రేపటి రోజు కార్యక్రమం గురించి చర్చించడం వింది రాజ్యలక్ష్మి. వినకపోవడానికి ఆవిడకేమీ చెముడూ లేదు. వాళ్ళేమీ నెమ్మదిగానూ మాట్లాడడం లేదు. “మనం అంతా కలిసి పదముగ్గురం ఉన్నాం. బెంగాల్ కాటన్ చీరలు కొనేస్తే సరి. రాజ్యం ఎక్కువగా అవే కడుతుంది కదా”, రాజ్యలక్ష్మి అక్కగారు సర్వలక్ష్మి అంది. అంటూనే చెల్లెలు వరలక్ష్మి ఇంటిదగ్గర ఒకావిడ బెంగాల్ కాటన్ చీరలమ్ముతుంది గనుక వరలక్ష్మిని వెళ్ళి మొత్తం చీరలు తెచ్చేయమని పురమాయించింది ఆవిడ. వింటున్న రాజ్యలక్ష్మి మంచంమీద నుంచి లేచి గుమ్మం దగ్గరకెళ్ళి, “అక్కయ్యా” అంటూ పిలిచింది.

“ఆ, ఏమిటే రాజ్యం” అంటూ ఆవిడ లోపలికి వచ్చింది. “ఏమిటి మీరంతా కలిసి ఏదో చీరలంటున్నారు” ఆరా తీసింది. సర్వలక్ష్మి మొహం కాస్త విచారంగాపెట్టి, “ఏముంది, రేపు జరగాల్సిన కార్యక్రమం గురించి” అంది కాస్త గొంతు తగ్గించి.

“ఏమిటా జరగాల్సిన కార్యక్రమా?” రాజ్యలక్ష్మి రెట్టించి అడిగింది. ఆవిడ కాస్త ఇబ్బందిగా చూసి, “అదేనే, రేపు పదోరోజు కదా. ఆ తంతు ఉంది గదా. రేపు ధర్మోదకాలిచ్చాక నీకు చీరలివ్వాలి. అందుకే వరలక్ష్మిని చీరలు తెమ్మంటున్నాను” అంది సర్వలక్ష్మి.

రాజ్యలక్ష్మి అక్కగారి వంక సూటిగా చూసి, “చీరలేం తేనక్కరలేదు. నేను పుచ్చుకోను. అనవసరంగా మీరంతా ఈ తంతులేం పెట్టుకోవద్దు.” నిష్కర్షగా అంది.

“అదేమిటే, ఏదో శాస్త్రం ప్రకారం అన్నీ చెయ్యాల్సిందే గదా. తప్పవు గదా.” సర్దిచెప్పబోయిందావిడ.

“చాలే ఉరుకో అక్కయ్యా, మనం తప్పిస్తే మహా రాజులా తప్పుతాయి. పదోరోజు ఇలా చెయ్యాలని ఎక్కడన్నా రాసివుందా? అవన్నీ నేను చేయను, చేయించుకోను. మీరు ఊరికే డబ్బు ఖర్చుపెట్టి చీరలవీ కొనకండి. నేను పుచ్చుకోను” కచ్చితంగా అంది.

వీళ్ల మాటలు విని మిగతా ఇద్దరు చెల్లెళ్లు, ఆడపడుచులు వచ్చారు లోపలికి.

“చీరలు వద్దంటోంది రాజ్యం, పుచ్చుకోదుట.” అందరి వంకా చూస్తూ అందావిడ.

అంతామొహాలు చూసుకున్నారు.

పెద్దాడబడుచు కాస్త ఆశ్చర్యంగా చూసి, “అదేమిటి? వద్దంటే ఎలా? ఉత్తి చేతులతో లోపలికి వెళ్లకూడదు” అందావిడ.

“లోపలికి వచ్చి ఎవరు ఏం చూడాలి? రోజూ చూసే మొహమేగానాది. కొత్తగా ఏం చూస్తారు మీరంతా?”

“అదేమిటమ్మా వదినా అలా మాట్లాడుతావు. రోజూ చూసే మొహం, రేపటి మొహం ఒకటేలా అవుతుంది. ఇన్నాళ్ళూ సుమంగళి మొహం రేపు మొహం వేరు” బొట్టులేని విధవ మొహం అనలేక ఊరుకుంది.

“రేపు నా మొహం ఏం మారబోదు. ఇలాగే ఉంటుంది. నేను బొట్టూ అదీ ఏం తియ్యదలచుకోలేదు. నా మొహం చూస్తే అమంగళం అని మీరంతా అనుకుంటే నేను గదిలోంచి బయటికి రాను. మీరు ఎవరూ లోపలికి రావద్దు” ఆవిడ నిష్కర్షగా అంది.

‘బొట్టూ, గాజులూ అవీ ఎవరు తీస్తున్నారక్కయ్యా. ఈ రోజుల్లో అందరూ పెట్టుకుంటున్నారు. ఎదో శాస్త్రం ప్రకారం రేపాక్కరోజు అయిపోనీ, తరువాత ఎవరు పట్టించుకుంటారు’ డాక్టరు చెల్లెలు జయలక్ష్మి అంది.

“జయా. నీవూ.. ఓ డాక్టరువైవుండి, నీవూ ఇలా మాట్లాడుతున్నావా? ఒకసారి చెరుపకోవడం ఎందుకు, మళ్ళీ అంతా వెళ్ళాక పెట్టుకోవడం ఎందుకు? ఏమిటిదంతా? మనకంటే ఉత్తరాదివారి పద్ధతే కాస్త నయం. అలా శవం వెళ్ళగానే స్నానం చేయించి, బొట్టూ అదీ తీసి తెల్లచీర కట్టిస్తారు. మనం ఆ పదిరోజులూ బొట్టుపెట్టనిచ్చి, పదోరోజు పెళ్ళికూతురిలా అలంకరించి ముత్తయిదువులంతా వచ్చి చూసిన తరువాత బొట్టుచెరపనడం, గాజులు బద్దలు కొట్టడం...చీ చీ ఎంత అనాగరికం, ఎంత శాడిస్ట్ మెంటాలిటీ అనిపిస్తుంది నాకు. ఇప్పుడీ పద్ధతి కాస్త మారింది కానీ, ఇంకా ఈ తంతులన్నీ కూడా జరపడం మనం అందరం మానాలి.”

ఈ మాటలన్న రాజ్యలక్ష్మి చిన్నతనాన మొగుడు పోయి, విధవరాలయిన ఆవిడ కాదు. డెబ్బై మొన్ననే నిండిందిఆవిడకి., నిండు ముత్తయిదువగా కళకళ లాడే ఆవిడ మొహం చూసి. ఆవిడ పచ్చటి రంగు, ఆ ముఖంలో వర్చస్సు, కళాకాంతులు చూసి అంతా ఈవిడ ఈ వయసులోనే ఇంతందంగా ఉంది. చిన్నప్పుడు ఎంత బాగుండేదో అనుకోకమానలేరు.

‘అమ్మ, ఫీచర్లు, ఆరంగూ అదీ మనకి రానేలేదు’ అనుకుంటారు ఆవిడ కూతుర్లు. రాజ్యలక్ష్మి పాత తరానికి చెందినదైనా ఆవిడ యాభై ఏళ్ళ క్రితమే డిగ్రీ పాసయ్యింది

మద్రాసులో. ఆవిడ మాట్లాడినట్టు ఇంగ్లీషు అంత చక్కని ఉచ్చారణతో మాట్లాడేవారేలేరు ఈరోజుల్లో. మద్రాసులో అప్పటి కాన్వెంటులో చదివినివారికి చక్కని ఇంగ్లీషు గలగలా మాట్లాడడం వచ్చేది. ఆవిడ తండ్రి మద్రాసులోమంచి లాయరుగా ఉండి, గాంధేయవాదిగా, సంఘ సంస్కర్తగా తెలుగు వారిలోనే కాక, తమిళుల్లో కూడా మంచి గుర్తింపు తెచ్చుకున్న వ్యక్తి. ఆయన ఆ కాలంలోనే తన నలుగురు కూతుళ్ళుణి కొడుకులతో సమానంగా కాలేజీకి పంపి చదివించారు. రాజ్యలక్ష్మి బి.ఎ. పాసయ్యాక పెళ్ళి నారాయణరావుతో జరిగింది. ఆయన లాయరు. పెళ్ళయ్యాక అత్తవారింట్లో ఆడపిల్లలకి పెద్ద చదువులు చెప్పించే శ్రద్ధ లేకపోయినా ఆవిడ భర్తని ఒప్పించి, ఓ విధంగా బలవంతంగానే ఎమ్మెపరీక్ష ప్రైవేట్ గా రాసి పాసయింది. ఆవిడ అక్క సర్వలక్ష్మి బి.ఎ. చదివింది. చెల్లెలు వరలక్ష్మి బ్యాంక్ మేనేజరు. ఆఖరి చెల్లెలు జయలక్ష్మి డాక్టరు. ఆ ఇంటి కొడుకులు, కూతుళ్ళు, కోడళ్ళు ఆ రోజుల్లోనే మంచి చదువులు చదివి ఉద్యోగాలు చేసిన ఇల్లు ఆమె పుట్టిల్లు. రాజ్యలక్ష్మి పెళ్ళయి వరుసగా పిల్లలు పుట్టుకురావడంతో సంసార బాధ్యతల్లో పదిహేనేళ్ళు గడిచిపోయాయి. పిల్లలు పెద్దవాళ్ళయ్యాక, వేరింటి కాపురం వచ్చాక ఆవిడ ఓ ప్రైవేట్ స్కూలులో చేరి ఆ స్కూలుకి హెడ్ మిస్ట్రెస్ గా చేసి, తరువాత ఓ ప్రైవేట్ కాలేజీలో ప్రిన్సిపాల్ గా చేరి రిటైరయిన ఆవిడ ఎంత చదివినా, ఎన్ని ఉద్యోగాలు చేసినా ఆవిడ సంసార బరువు బాధ్యతలు, సంప్రదాయాలు, జరపాల్సిన ఆచారాలు, ముద్దు ముచ్చట్లు అయిదుగురు పిల్లలకీ జరిపించింది. భర్త నారాయణరావు హైకోర్టు లాయరుగా ప్రాక్టీసు చేసి డబ్బు ఆర్జించడం తప్ప ఇల్లు, భార్య, పిల్లలు, పెద్దగా ఏ విషయమూ ఏనాడూ ఆయన పట్టించుకోలేదు. ఆవిడకి భర్తతో పెద్ద చనువు, అనురాగం, అనుబంధం, ఇద్దరి మధ్య పెద్దగా సామరస్యం ఏమీ లేకుండానే అయిదుగురు పిల్లలని కని సంసారం చేసింది. ఆ రోజుల్లో మగాడు ఇంటి విషయాలు పట్టించుకోకపోవడం మామూలు విషయమే గనుక ఆవిడ బాధపడనూ లేదు. ఆవిడ చదువుకుని ఉద్యోగం చేసినా ఆయన భార్యని పెద్దగా గౌరవించింది లేదు. అలా అని తీసిపారేసింది లేదు. అంటిముట్టనట్లుండేవారు. తన కోర్టు కేసులు, క్లయింట్స్ తప్ప ఇంటి వ్యవహారాలు ఆయనకి పట్టకపోవడంతో ఇంటి సంగతులు ఆవిడ దక్షతగా చూసుకుంది.

అందుచేత నారాయణరావుగారి మృతికి ఆమెకు పెద్దగా దుఃఖించాల్సింది ఏమీ కనపడలేదు. డెబ్బై తొమ్మిదేళ్ళు బతికి , రోగం రొస్తు లేకుండా గుండెనొప్పితో నిమిషాల మీద దాటిపోయిన ఆయన అదృష్టవంతుడనే అనుకుంది. రావలసిన వారంతా వచ్చారు, కొడుకులు, కూతుళ్ళు, అల్లుళ్ళు, చెల్లెళ్ళు, తమ్ముళ్ళు - ఇటూ అటూ రావలసిన

బలగమంతా వచ్చారు. అమెరికా నుంచి వచ్చిన పెద్దకొడుకు, ఢిల్లీ నుంచి వచ్చినరెండో కొడుకు తండ్రికి అంత్యక్రియలు యధావిధిగా జరిపి, భక్తిశ్రద్ధలతో పదోరోజు కర్మకాండ ఆరంభించారు.

ముందునించి రాజ్యలక్ష్మికి స్వతంత్ర అభిప్రాయాలున్నాయి. ఆవిడ జీవితంలో ఆవిడ అనుకున్నవన్నీ కొన్ని జరగకపోగా కొన్ని విషయాలలో సర్దుబాట్లు తప్పకపోయినా, ఈ విషయంలో మాత్రం ఆవిడ ఎవరి మాటా వినదలుచుకోలేదు. ఏణ్ణర్థం క్రితం అక్కగారి భర్త పోయినప్పుడు పదోరోజు తంతు చూసి ఆనాడే నిర్ణయించుకుంది. అక్కగారి అత్తవారివైపు వారంతా పల్లెటూరి రకం. ఇంకా చాదస్తంగానే ఆలోచిస్తారు. తాము చదువుకునీ ఇంకా గుడ్డిగా అర్థంలేని కొన్ని ఆచారాలు పాటించనవసరం లేదన్నది ఆవిడ నమ్మకం.

“అదేమిటమ్మా వదినా అలా అంటావు. మనం ఎంత చదువుకున్నా, ఎంత ఆధునికులం అనుకున్నా ఏది మానేశాం. ఉపనయనాలు మానామా, పెళ్ళిళ్ళు మానామా, కర్మకాండలు మానామా, పూజలు, నోములు మానామా, అన్నీ శాస్త్రోక్తంగా చేస్తూనే ఉన్నాంగా. ఇదీ శాస్త్రప్రకారం జరగనీ. ఏం. అమెరికాలో ఉన్న నీ కొడుకు గుండు చేయించుకుని తండ్రికి కర్మచేయడం లేదూ, ఇదీ అంతే. నిన్నెవరు గుండు చేయించుకోని తెల్లచీర కట్టుకోమంటున్నారూ. అందరూ వెళ్ళే దారిన మనమూ వెళ్ళాలి.’ సాగదీస్తూ అంది. రెండో ఆడపడుచు కాస్త ఘటికురాలు. మాట పెళుసు. ఏదనాలన్నా గగను లేకుండా అనే తత్వం ఆవిడది.

“చూడు పద్మా, కర్మకాండలు వేరు, మనిషి చచ్చి పోయాక అతని ఆత్మ కొన్ని రోజులు అలా గాలిలో తిరుగుతుంటుందని కర్మకాండలు జరిగితేగానీ, అవి తృప్తి పడవనీ ఏవో పురాణాల్లో చెప్పారు. అది ఎంతవరకు నిజమో తెలియదు కానీ, పిల్లలు తమ తల్లిదండ్రుల పట్ల తమ కృతజ్ఞతను, కర్తవ్యాన్నీ ఆ విధంగా నిర్వహించి, వారి రుణం తీర్చుకోవడం తమ ధర్మంగా భావించి చనిపోయినవారి పేరిట దానధర్మాలు నిర్వర్తిస్తారు. దానికి, దీనికి ఏం సంబంధం లేదు. నాకు పెళ్ళితో వచ్చిన మంగళసూత్రం, నల్లపూసలు, మట్టెలు అవి భర్త పోయాక ఆ గుర్తులు తీసేస్తే చాలని నా ఉద్దేశం.” ఆవిడ కాస్త ధటిగానే జవాబిచ్చింది.

“మన పెద్దవాళ్ళు ఊరికే ఈ ఆచారాలు పెట్టారంటావా?”

“మన ఆచారాలు కాలానుగుణంగా మార్చుకోవాలి. ఆ రోజుల్లో బాల్యవివాహాలు జరిగేవి. యౌవనంలో ఉండగానే చాలామంది వితంతవులయ్యేవారు. భర్తపోయాక

ఒంటరి అయిన స్త్రీని ఏ పురుషుడూ వాంఛించకుండా గుండు గీయించి, తెల్లచీర కట్టించి వికారంగా చేసి కూర్చోబెట్టేవారు. వితంతువులు కోరికలకు బానిసలవుతే, దానివల్ల భూణహత్యలు, అక్రమ సంతానాలు, అనాధ శిశువులు పెరుగుతారని ఆ విధంగా కట్టుబాట్లు ఏర్పరచి ఉండొచ్చు. అప్పటి స్త్రీ చదుకోని అజ్ఞానురాలు, తనకి తాను స్వతంత్రంగా ఆలోచించలేని, స్వతంత్రంగా బతకలేని పరాధీన. మనం ఇన్నాళ్ళు తరువాత కూడా ఇంత చదువుకుని, ఉద్యోగాలు చేస్తూ ఇంకామంచి చెడులు తెలుసుకోని స్థితిలో లేంగదా! మనం సాధించిన ప్రగతి, పురోభివృద్ధి మరేం లేదా, ఇంకా ఇంకా పాతాచారాలే పట్టుకు వేళ్ళాడాలా?” తీవ్రంగా అంది.

గదిలో ఆడవాళ్ళు మాటలు విని మగవాళ్ళు గదిలోకి వచ్చారు. చిన్నాబడుచు ఓడిపోవడం ఇష్టం లేనిదానిలా, “ఎమో తల్లీ, పెద్దవాళ్ళు ఓ ఆచారం పెట్టారంటే ఏదో ఆలోచించే పెట్టి ఉంటారు.”

అవును నిజమే. ఈ ఆచారం ఆనాటికి తగ్గట్టుగానే ఆలోచించి పెట్టారు. ఈ పదోరోజు వితంతువుని చేసి చీరలివ్వడం ఎందుకు పెట్టారో చెప్పనా. ఆరోజుల్లో ఆడదానికి సంపాదన లేదు. భర్తపోతే ఆమె అత్తంట్లోనో, పుట్టింట్లోనో అందరికీ చాకిరీ చేస్తూ పడుండే గతి ఉండేది. భర్త పోయిన స్త్రీ ఓ చీర కొనాలన్నా నోరు తెరచి ఎవరినీ అడగలేని దుఃస్థితి ఆనాటి స్త్రీది. ఇలా పదోరోజు ఆమె మొహం చూసే ముందు ఉత్తచేతులతో వెళ్ళకూడదనడంలో అర్థం, వచ్చినవాళ్ళంతా తలో తెల్లచీర ఇస్తే కనీసం మూడు నాలుగేళ్ళన్నా ఆమెకి చీరల బాధ ఉండదు అని ఏర్పాటుచేసి ఉంటారు.”

“మంచి లా పాయింటు తీశావే” అంది అక్కగారు నవ్వి. “నీవంటే ఆ మాట నిజమే అనిపిస్తోంది.”

“అవునక్కయ్యా! వితంతు మొహం చూడడానికి చీరెందుకు పెట్టడం. అవి ఆమెకి ఉపయోగించాలన్న ఆలోచన ఇది. ఈనాటి ఆడదానికి ఆ ఆచారం అవసరంలేదు. అంతేకాదు, ఇంకో స్టుపిడ్ ఆచారం, భర్తపోయిన స్త్రీని ముత్తయిదువ చూడడానికి వెళ్ళే ముందు నోట్లజీలకర్ర వేసుకొని వెళ్ళాలట. నోట్లజీలకర్ర వేసుకున్నంతమాత్రాన ముత్తయిదువతనానికి భంగం రాదంటే లోకంలో ఏ స్త్రీ వితంతువవకూడదు మరి. ఈ ఆచారానికి అర్థం తెలిస్తే చెప్పండెవరన్నా” రాజ్యలక్ష్మి అందరి వంకా చూస్తూ అడిగింది.

“అమ్మ చెప్పింది నిజమే. ఈ ఆచారాలన్నీ కాలానుగుణంగా మారాలి గాని, ముత్తాతలనాడు చేశారు, మనమూ చెయ్యాలనడం అవివేకం” అమెరికాలో ఉండే పెద్దకొడుకు అన్నాడు.

“అమ్మకింత వయసు వచ్చాక ఇంక వైధవ్యం ఏమిటసలు? ఎనభై ఏళ్ళ నాన్నగారు పోవడం వింతేముంది! ఈ వయసులో ఆవిడకిష్టం లేని పనులు చేసి మనం బాధపెట్టకూడదు” పెద్దకూతురు అంది.

“సరేనరా! మీరంతా ఎలా అంటే అలాగే దాని మనసు కష్టపెట్టదు” అక్కగారు అంది.

“ఓసారి పురోహితుణ్ణి అడగండి కాస్త, లేదంటే రేపేం అనర్థంజరిగినా అంతా మనల్ని అంటారు.” పెద్దాడబిడ్డ సాగదీసింది.

“ఆయనేం అంటాడు. ‘శాస్త్రం ఇదీ అమ్మా’ అంటాడు. చేసేది, మానేది మనిష్టం.’ కొడుకు అన్నాడు. రెండో అడపడుచు తన అన్నగారి ఆత్మకి అన్యాయం జరిగిపోతున్నట్టు బాధపడిపోయింది. అంతా ఒకటయ్యాక ఇంక ఏం అనాలో అర్థం కాక వదినగారి వంక కాస్త హేళనగా చూసి, “అయితే వదినా, కర్మ చేసినవాళ్ళు గుండెందుకు చేయించుకోవాలో, లా పాయింటు తెలిస్తే చెప్పువ” అంది వ్యంగ్యంగా. రాజ్యలక్ష్మి సూటిగా చూసి, ‘చెప్పమంటావా - కర్మ చేసేవాళ్ళు ఆ పదమూడు రోజులూ చెరువుల్లో కాలవల్లో స్నానాలు చేసేవారు. జుత్తుంటే రోజూ అడ్డమైన నీళ్ళల్లో స్నానాలు చేస్తే, జుత్తు ఎండక, జలుబులు, దగ్గులు, రోగాలు రాకుండా ఆ ఆచారం పెట్టి ఉంటారు. సైంటిఫిక్ గా ఆలోచించడం ఆనాడూ వచ్చినా కారణాలు సరిగా చెప్పలేక ‘ఆచారం’ అని రూలు పెట్టి పాటించమనేవారు”.

అబ్బో! అక్కయ్య ఈ సబ్జెక్ట్ మీద చాలానే రిసర్చి చేసినట్టుంది” వరలక్ష్మి నవ్వుతూ అంది.

“ఇంత తెల్సినవాళ్ళు ఈ కర్మకాండలు, ఈ తంతులు అన్నీ ఎందుకు? మానేయాల్సింది” మూతితిప్పి అంది ఆడపడుచు.

“చిన్నత్తా! కర్మకాండలు చేస్తే ఆత్మలు శాంతిస్తాయి అన్న వాదనలో ఎంత నిజం ఉందో నాకు తెలియదు కానీ, కన్న తండ్రి పోతే ఆయన పట్ల కృతజ్ఞతతో, పిల్లలుగా ఆయన పేరిట దానధర్మాలు చేసి రుణం తీర్చుకోవడం పిల్లల బాధ్యత అని నేను నమ్మాను. కనుక చేస్తున్నాను. అంతేకాదు, మనం చేసిన మంచి, చెడ్డపనుల చేత జన్మలు, పునర్జన్మలు ఉంటాయన్న నమ్మకం ఉంది. ఉత్తప్పుడు మనం ఎవరికైనా ఏదన్నా పెట్టాలంటే చేతులు రావు. ఇలా ఆచారాలు ఏర్పరిస్తే చెయ్యకపోతే తప్పన్న భావనతో నైనా ఆ పదిరోజులు నలుగురు బీద బ్రాహ్మణులకు భోజనాలు, దానాలు ఇస్తున్నాం. ఇది మంచి పనేగా! తత్ దినం అంటే తద్దినం పోయిన మనిషిని ఏడాదికోసారి

గుర్తుచేసుకోవడానికే ఏర్పరిచారు గదా! ఇది మనమే కాదు. అన్ని దేశాల ప్రజలు చర్చిలకెళ్ళి ప్రార్థనలు చేసి, సమాధులు దర్శించి గుర్తుచేసుకోవడం చేస్తారుగా! మనం ఈ విధంగా ఈ పదమూడు రోజులు చేస్తున్నాం.”

“అబ్బో! అమెరికా వెళ్ళినా మా మేనల్లుడు మన ఆచారవ్యవహారాలు బాగానే గుర్తుపెట్టుకున్నాడు.

“నిజం చెప్పనా చిన్నత్తా! అమెరికా వెళ్ళాకే మన ఆచారవ్యవహారాలూ, సాంప్రదాయాల పట్ల అవగాహన, ఆలోచన మొదలైందనాలి. మన భారతీయ పురాణాలపైన ఇతిహాసాలపైన, వేదాలపైన, మన భారత సంస్కృతి గురించి మన కంటే ఎక్కువగా విదేశాల వారు తెలుసుకుంటుంటే, మనం మన సంస్కృతిని చిన్నచూపు చూస్తూ విదేశీ సంస్కృతి మోజులో పడ్తున్నాం అన్నది అర్థమైంది.”

“ఏమో నాయనా! మీ ఇష్టం, మా అన్నయ్యతోనే పోయింది మా మాట విలువ. మొహం మాడ్చుకుని వెళ్ళింది చిన్నాడబడుచు, ఆ వెంట పెద్దావిడ.

\* \* \*

రెండేళ్ల తరువాత.

“అమ్మా! అందరూ చీరలు పట్టుకుని వచ్చారు. మనం తీసుకు రాకపోతే చిన్నత్త ఏమనుకుంటుందో!” తల్లితో గుసగుసలాడింది సరళ. ఆ రోజు చిన్నాడబిడ్డ పద్మ భర్తపోయి పదోరోజు. ఆయనకి అరవై ఎనిమిదేళ్ళు అయినా, హఠాత్తుగా గుండోపోటుతో పోయాడు. ఊర్లోనే ఉన్న ఆడపడుచుకి ఈ పదిరోజుల నుంచి అవసరంలో ఆదుకుంది రాజ్యలక్ష్మి. సరళ ఊర్లోనే ఉంటుంది గనక పదోరోజు ధర్మోదకాలకి కూతుర్ని వెంటబెట్టుకు వచ్చింది ఆవిడ.

“అనుకోవడానికి ఏముంది? నేను ఇదివరకే ఇవన్నీ నాకిష్టం లేదని స్పష్టంగా చెప్పాను గదా!”

“అది నీ విషయం అమ్మా! ఇప్పుడు పుట్టింటి చీరన్నా తేలేదు ఎవరూ. మా అమ్మానాన్నలతో సగం పోయింది పుట్టిల్లు. అన్నయ్య పోయాక ఇంక మాకు పుట్టింటి ఆశ ఏం మిగలలేదు అంటూ దెప్పుతుందేమో! సరళ అంది.

“అవన్నీ మనం పట్టించుకోవద్దు” ముభావంగా అంది రాజ్యలక్ష్మి.

ధర్మోదకాలు, స్నానాలు అయి కొడుకులు, కోడళ్ళు, కూతుళ్ళు, ఆవిడ అక్కాచెల్లెళ్ళు, ఆడపడుచులు - అంతా చీరలు పట్టుకు గదిలోకి వెళ్ళి వచ్చారు. “అదేమిటమ్మా వదినా

అలా కూర్చున్నావు! లోపలికి వెళ్ళి చూసిరా" అంది పెద్దాడపడుచు ఆవిడ దృష్టి ఇటు అటు సారించింది. రాజ్యలక్ష్మి దగ్గర చీర కనబడక.

“ఏం చూడాలి? నా కిలాంటివి ఇష్టం లేదన్నాను కదమ్మా” అంది రాజ్యలక్ష్మి.

“అదేమిటి, ఇంకెవరిచ్చినా, మానినా పుట్టింటి చీర ఇచ్చేందుకు ఇంకెవరున్నారు దానికి? నీవలా అంటే కుదరదు. అది బాధపడుతుంది. నీకు నమ్మకాలున్న లేకపోయినా చెయ్యాలి”. ఆవిడ కాస్త అధారిటీతోనే అంది.

“నీవు వెళ్ళకపోతే, సరళ చేతనయినా పంపించు” వదినగారి పట్టుదల తెల్పి ఆ రూలు కాస్త సడలించిందావిడ.

“చీరేం తేలేదు అమ్మ” సరళ గొణిగింది.

“పోనీ తేకపోతే తరువాత చూసుకోవచ్చు. ఎవరి దగ్గరన్నా కొత్తచీర ఉంటే తీసికెళ్ళి ఇచ్చిరా వదినా. సరళ చేత ఇప్పించు. దానికసలే పట్టింపు జాస్తి. పుట్టింటి చీర రాలేదని బాధపడుతుంది” పెద్దాడపడుచు వదలలేదు. రాజ్యలక్ష్మి అనిష్టంగా మొహం పెట్టింది. సరళ ఇబ్బందిగా చూసి, ఇంటికెళ్ళి చీర తేనా అమ్మా” అంది. రాజ్యలక్ష్మి ఏదో అనే లోపలే లోపల్నుంచి పద్మ “అక్కయ్యా ఇలా రా” అంటూ పిలిచి, “నా పుట్టిల్లు అమ్మానాన్నలతోనే పోయింది. అన్నయ్య పోగానే పూర్తిగా పోయింది, ఆవిణ్ణి ఎందుకు దేబిరించడం? ఆచారవ్యవహారాలు పాటించడం ఆవిడకిష్టం లేదందిగా! నాకేం చీరలు లేవా? ఆవిడ చీరకోసం ఎవరేడిచారు? నా బతుకిలా అయిందని ఏడవాలి గాని” అంది గట్టిగానే.

రాజ్యలక్ష్మి లోపలికొచ్చి. “చూడమ్మా పద్మా! నీకో చీరపెడితే నా భాగ్యం తరిగిపోదు. ఈచీరతో నీ రోజులు వెళ్ళిపోవు. మనలాంటివాళ్లం ఎన్నాళ్లయినా మారకుండా పాత ఆచారాలు పటుటకు వేళ్ళాడ్డంలో అర్థంలేదన్నది నా ఉద్దేశం. అంతేగానీ, నీకు పుట్టింటి ఆచారాల జరపడానికి ఎవరూ లేరని నీవనుకోనక్కరలేదు. సరే, నీకంత పట్టింపు ఉంటే నీవన్నట్టేకానీ” కూతురు చేతిలో చీర అందుకుని పద్మ పక్కన పెట్టి అవతలికి వెళ్ళిపోయింది రాజ్యలక్ష్మి.

\* \* \*

చుట్టాలంతా వెళ్ళారు. పిల్లలంతా ఆరోజు ప్రయాణం పెట్టుకుని, తల్లిని కొడుకు కొన్నాళ్ళుంచుకోవడానికి తీసికెట్టున్నాడని, మూడు నాలుగు నెలల వరకు రాదని ఆడపడుచును చూడడానికి వెళ్ళింది రాజ్యలక్ష్మి. సరళను తీసుకుని. అంతా ప్రయాణం

హడావిడిలో ఉన్నారు సామాన్లు సర్దుకుంటూ. వంటగదిలోంచి కాఫీ గ్లాసులతో వస్తున్న పద్మిని ఆశ్చర్యంగా చూశారు రాజ్యలక్ష్మి. సరళ, భర్తపోయిన పదిహేనోరోజున చక్కగా పెద్దబొట్టు, పెద్దంచు జరీచీర, చేతుల్ని బంగారుగాజులు, మెడలో రెండుపేటల చంద్రహారం, పగడాల గొలుసు.. ఆవిడకి వైధవ్యం వచ్చిందంటే తెలియని వారెవరూ నమ్మలేరు. రాజ్యలక్ష్మిని చూసి ఒక్కక్షణం తొట్టుపడి, “రా వదినా! పిల్లలంతా ప్రయాణం హడావిడిలో ఉన్నారు కూర్చో” అంది. కాస్త ఇబ్బందిగా, మేనత్తని చూసి ఏదో అనాలని నోరు తెరవబోయింది సరళ. అది గమనించిన రాజ్యలక్ష్మి కూతుర్ని కళ్ళతోనే వారించింది. అది పద్మ చూడనూ చూసింది.

“ఎమిటే అంత ఆశ్చర్యపోతున్నావు. బొట్టూ అదీ పెట్టుకున్నాననా, మీ అమ్మ దారితీసిందిగా ఇంట్లో. వదినగారు మా కంటే పెద్దది. ఆవిడ అడుగుజాడల్లో మేమూ నడవాలిగా.” అదోలా నవ్వుతూ సమర్థించుకుంటూ అంది.

“మరి మొన్నెందుకు అన్ని కబుర్లు చెప్పావు. ఆచారాలు, సాంప్రదాయాలు పాటించాలంటూ, అమ్మని అందరూ ఆడిపోసుకున్నారు ఆరోజు. అంతేలే చిన్నత్తా. ఎవరి దాకా వస్తేగాని వాళ్ళకి అర్థం కాదు” నిష్ఠారంగానే అంది సరళ.

“బాగుంది, ఆ ఒక్కరోజు పెద్దవాళ్ళు చెప్పినట్లు ఎవరిచేతా అనిపించుకోకుండా మన ఆచారాలు పాటిస్తే గొడవుండదుగదా. ఎప్పుడు చెయ్యాల్సింది అప్పుడు చేసేస్తే ఆ తరువాత మనల్ని అనేది ఎవరు. ఈ రోజుల్లో బొట్టూ అదీ అందరూ పెట్టుకుంటున్నారుగా!”

“అవునమ్మా పద్మా! ‘ఎప్పటికెయ్యది ప్రస్తుత మప్పటి’ మీలాంటి గడుసువాళ్ళు చేస్తారు. నాలాంటి తెలివితక్కువ వారు బయటపడి మాటలనిపించు కుంటారు.” రాజ్యలక్ష్మి అదోలా నవ్వి అంది.

తల్లి నవ్వులో అర్థం తెలిసిన సరళ. ‘ఊరికే వచ్చే ఓ పదిహేను ఇరవై చీరలు తెలివితక్కువగా వదులుకోవడం ఎందుకులే చిన్నత్తా’ అని అంటించాలని అనిపించినా, తల్లికి భయపడి ఊరుకుంది.

◆ ఇండియాటుడే, సెప్టెంబరు - 2000